

Pitru Stotram (Garud Puran)

ruchiruvācha

namasyē'haṃ pitṛṇ bhaktyā yē vasantya dhidēvatāḥ |
dēvairapi hi tarpyantē yē śrāddhēṣu svadhōttaraiḥ || 1

namasyē'haṃ pitṛṇ svargē yē tarpyantē maharṣibhiḥ |
śrāddhairmanōmayairbhaktyā bhuktimuktimabhīpsubhiḥ || 2

namasyē'haṃ pitṛṇ svargē siddhāḥ santarpyanti yān |
śrāddhēṣu divyaiḥ sakalairupahārairanuttamaiḥ || 3

namasyē'haṃ pitṛṇ bhaktyā yē'rchyantē guhyakairdivi |
tanmayatvēna vāñChadbhirṛddhiryātyantikīṃ parām || 4

namasyē'haṃ pitṛṇ martyairarchyantē bhuvi yē sadā |
śrāddhēṣu śrāddhayābhīṣṭalōkapuṣṭipradāyinaḥ || 5

namasyē'haṃ pitṛṇ viprairarchyantē bhuvi yē sadā |
vāñChitābhīṣṭalābhāya prajāpatyapradāyinaḥ || 6

namasyē'haṃ pitṛṇ yē vai tarpyantē'raṇyavāsibhiḥ |
vanyaiḥ śrāddhairyatāhāraistapōnirdhūtakalmaṣaiḥ || 7

namasyē'haṃ pitṛṇ viprainaiṣṭhikairdharmachāribhiḥ |
yē saṃyatātmabhirnityaṃ santarpyantē samādhībhiḥ || 8

namasyē'haṃ pitṛṇ śrāddhai rājanyāstarpayanti yān |
kavyairasēṣairvidhivallōkadvayaphalapradān || 9

namasyē'haṃ pitṛṇ vaiśyairarchyantē bhuvi yē sadā |
svakarmābhiratairnityaṃ puṣpadhūpānavāribhiḥ || 10

namasyē'haṃ pitṛṇ śrāddhē sūdrairapi cha bhaktitaḥ |
santarpyantē jagatkṛtsnaṃ nāmnā khyātāḥ sukālinaḥ || 11

namasyē'haṃ pitṛṇ śrāddhē pātālē yē mahāsuraiḥ |
santarpyantē sudhāhārāstyaktadambhamadaiḥ sadā || 12

namasyē'haṃ pitṛṇ śrāddhairarchyantē yē rasātalē |
bhōgairasēṣairvidhivannāgaiḥ kāmānabhīpsubhiḥ || 13

namasyē'haṃ pitṛṇ śrāddhaiḥ sarpaiḥ santarpitānsadā |
tatraiva vidhivanmantrabhōgasampatsamanvitaiḥ || 14

pitṛṇnamasyē nivasanti sākṣā-
-dyē dēvalōkē'tha mahītalē vā |
tathā'ntarikṣē cha surāripūjyā-
-stē mē pratīchChantu manōpanītam || 15

pitṛṇnamasyē paramārthabhūtā
yē vai vimānē nivasantyamūrtāḥ |
yajanti yānastamalairmanōbhi-
-ryōgīśvarāḥ klēśavimuktiḥētūn || 16

pitṛṇnamasyē divi yē cha mūrtāḥ
svadhābhujāḥ kāmyaphalābhisandhau |
pradānaśaktāḥ sakalēpsitānām
vimuktidā yē'nabhisamhitēṣu || 17

trpyantu tē'sminpitarāḥ samastā
ichChāvatāṃ yē pradīśanti kāmān |
suratvamindratvamiṭō'dhikaṃ vā
gajāśvaratnāni mahāgrhāṇi || 18

sōmasya yē raśmiṣu yē'rkabimbē
śuklē vimānē cha sadā vasanti |
trpyantu tē'sminpitarō'nnatōyai-
-rgandhādinā puṣṭimitō vrajantu || 19

yēṣāṃ hutē'gnau haviṣā cha trpti-
-ryē bhūñjatē vipraśarīrasamsthāḥ |
yē piṇḍadānēna mudam prayānti
trpyantu tē'sminpitarō'nnatōyaiḥ || 20

yē khaḍgamāṃsēna surairabhīṣṭaiḥ
kṛṣṇaistilairdivya manōharaiścha |
kālēna śākēna maharṣivaryaiḥ
samprīṇitāstē mudamatra yāntu || 21

kavyānyaśēṣāṇi cha yānyabhīṣṭā-
-nyatīva tēṣāṃ mama pūjitānām |
tēṣāñcha sānnidhyamihāstu puṣpa-
-gandhāmbubhōjyēṣu mayā kṛtēṣu || 22

dinē dinē yē pratigrhṇatē'rchāṃ
māsāntapūjyā bhuvi yē'sṭakāsu |
yē vatsarāntē'bhyudayē cha pūjyāḥ
prayāntu tē mē pitarō'tra tuṣṭim || 23

pūjyā dvijānāṃ kumudēndubhāsō
yē kṣatriyāṇāṃ jvalanārkavarṇāḥ |
tathā viśāṃ yē kanakāvadātā
nīlīprabhāḥ śūdrajanasya yē cha || 24

tē'sminsamastā mama puṣpagandha-
-dhūpāmbubhōjyādinivēdanēna |
tathā'gnihōmēna cha yānti tṛptim
sadā piṭṛbhyaḥ praṇatō'smi tēbhyaḥ || 25

yē dēvapūrvāṇyabhitṛptihētō-
-raśnanti kavyāni śubhāḥṛtāni |
tṛptāścha yē bhūtisrjō bhavanti
tṛpyantu tē'sminpraṇatō'smi tēbhyaḥ || 26

rakṣāṃsi bhūtānyasurāṃstathōgrā-
-nnirnāśayantu tvaśivaṃ prajānām |
ādyāḥ surāṇāmamarēśapūjyā-
-strpyantu tē'sminpraṇatō'smitēbhyaḥ || 27

agnisvāttā barhiṣada ājyapāḥ sōmapāstathā |
vrajantu tṛptim śrāddhē'sminpitarastarpitā mayā || 28

agnisvāttāḥ piṭṛgaṇāḥ prāchīm rakṣantu mē diśam |
tathā barhiṣadaḥ pāntu yāmyām mē pitarāḥ sadā |
pratīchīmājyapāstadvadudīchīmapi sōmapāḥ || 29

rakṣōbhūtapiśāchēbhyastathaivāsuradōṣataḥ |
sarvataḥ pitarō rakṣāṃ kurvantu mama nityaśaḥ || 30

viśvō viśvabhugārādhyō dharmō dhanyaḥ śubhānanaḥ |
bhūtidō bhūtikṛdbhūtiḥ piṭṛṇām yē gaṇā nava || 31

kalyāṇaḥ kalyadaḥ kartā kalyaḥ kalyatarāśrayaḥ |
kalyatāhēturanagaḥ ṣaḍimē tē gaṇāḥ smṛtāḥ || 32

varō varēṇyō varadastuṣṭidaḥ puṣṭidastathā |
viśvapātā tathā dhātā saptaitē cha gaṇāḥ smṛtāḥ || 33

mahān mahātmā mahitō mahimāvān mahābalaḥ |
gaṇāḥ pañcha tathaivaitē pitṛṇāṃ pāpanāśanāḥ || 34

sukhadō dhanadaśchānyō dharmadō'nyaścha bhūtidaḥ |
pitṛṇāṃ kathyatē chaiva tathā gaṇachatuṣṭayam || 35

ēkatrimśatpitṛgaṇā yairvyāptamakhilam jagat |
ta ēvātra pitṛgaṇāstuṣyantū cha madāhitam || 36

iti śrī garuḍapurāṇē ūnavatitamō'dhyāyē ruchikṛta pitṛ stōtram

Om Tat Sat